

ప్రజల మెప్పును (హర్షధ్వనులను) పొందడం

(మత్తయి 6:1-4)

మత్తయి 5వ అధ్యాయంలో, క్రైస్తవ ప్రాథమిక సూత్రాలను గురించి యేసు తన శిష్యులకు ఉదాహరణలతో వివరించారు. అలాగే 6 మరియు 7 అధ్యాయాల్లో అనుదిన క్రైస్తవ జీవితానికి సంబంధించిన విషయాలను ప్రస్తావిస్తున్నారు. వీటిని గురించి డి. మార్టిన్ లాయిడ్-జోన్స్ యిలా వ్రాస్తున్నారు, “ఈ లోక యాత్రలో అనగా మన జీవనంలో పరలోక తండ్రితో పిల్లలు ఎటువంటి సంబంధాన్ని కలిగియుండాలో వివరించే చిత్రమిది.”¹ యేసుని శిష్యులముగా మనం ఎలా జీవించాలన్న విషయాన్ని ఈ పాఠంలో పరిచయం చేయబడింది.

ఈ పాఠము మరియు తరువాతి రెండు పాఠాలలో ఆరవ అధ్యాయంలోని మొదటి 18 వచనాలను అధ్యయనం చేస్తాము. ఈ వచనాలు కొండమీది ప్రసంగంలో నూతన భాగంగా కన్పిస్తున్నాగాని, ప్రభు మాటలనుండి వాటిని వేరు పర్చలేము. మునుపటి విభాగములో చెడుగా ఆలోచించడం చెడు పని చేయడమేనన్న ప్రభుని బోధను నేర్చుకున్నాము (5:22ఎ, 28). ఈ వచనాలలో మరింత ముందుకెళ్ళి, చెడుగా ఆలోచిస్తే, మంచి కార్యం కూడ చెడు కార్యము అవుతుందన్న బోధనును యిందులో గమనిస్తాం: “మీ పరలోకపు తండ్రి పరిపూర్ణుడు గనుక మీరును పరిపూర్ణులుగా ఉండెదరు” (5:48) అన్న సవాలుతో ముగించబడిన యిదివరకటి విభాగపు చివరి భాగంలో² ఈ విభాగం ప్రారంభ సంబంధం కలిగియుంటుంది. మీరు పొందుతున్న పరిపూర్ణతతో మొదటి వచనపు మాటలను కలిపితే యేసు యిలా చెప్తుండవచ్చు: “మీరు ఎంత పరిపూర్ణతను పొందుతున్నారో దానిని ప్రజల ముందు ప్రదర్శించకండి. వారు దాన్నిబట్టి మిమ్ములను ఘనపరచవచ్చు.”

ప్రత్యేకించి 5:20 మరియు ఈ నూతన విభాగం మధ్యగల సంబంధాన్ని మనం గమనించవచ్చు, “శాస్త్రుల నీతికంటెను పరిసయ్యుల నీతికంటెను మీ నీతి అధికము కానియెడల మీరు పరలోక రాజ్యములో ప్రవేశింపరు” అని యేసు 5:20లో తెలియజేస్తున్నారు. శాస్త్రులు మరియు పరిసయ్యుల నీతిని మన నీతి అధికమింది చెడు ఆలోచనలు, చెడు పనులు లేకండా మనం ఉండాలన్న మాటను 5వ అధ్యాయంలో చూస్తున్నాం. సరైన పనుల కోసం సరైన దృక్పథం కలిగి శాస్త్రులు మరియు పరిసయ్యుల నీతి³ కంటె ఆయన శిష్యుల నీతి అధికంగా ఉండాలన్న యేసు సవాలును మత్తయి 6:1-18 వాక్య భాగంలో చూస్తున్నాం.

ఈ పాఠము ప్రాథమికంగా మత్తయి 6వ అధ్యాయంలోని మొదటి నాలుగు వచనాల గురించి అయితే, యిది ఈ విభాగపు (1-18 వచనాలు) పరిచయ వివరముగా కూడ పనిచేస్తుంది. ఈ పాఠమునకు “ప్రజల మెప్పును (హర్షధ్వనులను) పొందడం” పెట్టాను. ఈ పాఠమును అధ్యయనం చేస్తుండగా దీనికిగల కారణం మనకు స్పష్టమవుతుంది.

ఒక హెచ్చరిక (6:1)

ఒక అయోగ్యతా కారణం

ఒక సాధారణ హెచ్చరికలో మన వాక్య భాగం ప్రారంభమవుతుంది: “మనుష్యులకు కనబడవలెనని వారి యెదుట మీ నీతి కార్యము చేయకుండ జాగ్రత్తపడుడి; లేనియెడల పరలోకమందున్న మీ తండ్రి యొద్ద మీరు ఫలము పొందరు” (1 వచనం). యిక్కడ వాడబడిన “నీతి” (*dikaiousune*) అను 5:20లోని పదము ఒకటే. ఇది మంచి కార్యమును చేయుటను సూచిస్తుంది. “మంచి కార్యములు” మూడు రకాలుగా యియ్యబడ్డాయి. పేదలకు ధర్మము చేయుట (6:2), ప్రార్థించుట (5 వచనం), ఉపవాసముండుట (16 వచనం).

“మనుష్యులకు కనబడవలెనని వారి యెదుట” మంచి పనులు చేయుటకు వ్యతిరేకంగా యేసు హెచ్చరిస్తున్నారు. 5:16లోని ప్రభువుని మాటలలో వ్యత్యాసాన్ని కొంతమంది గమనించవచ్చు: “మనుష్యులు మీ సత్కీయలను చూచి పరలోకమందున్న మీ తండ్రిని మహిమపరచునట్లు వారి యెదుట మీ వెలుగును ప్రకాశింపనియ్యుడి.” ఏదేమైనా, మన నీతి క్రియలను యితరులు చూడడం వేరు. యితరుల చూచేలా మనం నీతి క్రియలు చేయడం వేరు. 5:16 మరియు 6:1 మధ్యగల తేడా అంతా మన ఉద్దేశంలోనే ఉంటుంది. 5:16లోని ఉద్దేశం దేవుని మహిమ పరచడమయితే; 6:1లో గల ఉద్దేశం జనులు మనలను ఘనపర్చడం.

అంగీకరింపజాలని మతం

6:1 వాక్య భాగం తరువాత యేసు చెప్పిన మూడు ఉదాహరణల్లో మనుష్యులకు కనబడవలెనని మన నీతి కార్యములు చేసే వారిని “వేషధారులుగా” యేసు సంబోధింస్తున్నారు (2, 5, 16 వచనాలు). మొదటి శాతాబ్దంలో రంగస్థలం మీద నాటకం వేసేవారు తమ ముఖమును కనబడకుండా కొన్ని ప్రాత్రల్లో కనబడేవారు. యిటువంటి వారిని “వేషధారులుగా” పిలిచేవారు. యిక్కడ వాడబడిన “వేషధారి” (*hupokrites*) దీనిని సూచిస్తుంది. ఒక వ్యక్తి తన నిజ స్వరూపాన్ని ఆత్మీయత ముసుగులో దాచి ఉంచుటను సూచించుటకు యేసు ఈ పదమును వాడారు.

ఈ ఆత్మీయ కపట వేషధారులు తాము మంచి పనులు చేస్తున్నట్లు పదిమంది చూడాలనుకుని ధర్మము చేస్తుంటారు. కాని యిది కపట వేషం మాత్రమే. దీని కోసం వారు ఎంతో తతంగం చేస్తారు. బూరలను వాయిస్తూ, శబ్దం చేస్తుండగా, ప్రజలందరూ చూస్తుండగా డంబముగా వారు బీదలకు దానం చేస్తుంటారు (2 వచనం). వారు ప్రార్థన చేస్తున్నప్పుడు సమాజమందిరములలోను, వీధుల మూలలోను, ప్రజలందరి ఎదుటను చేతులెత్తి, తమ తలను ఆకాశమువైపు ఎత్తి, పెద్ద స్వరంతో సుదీర్ఘ ప్రార్థనలు చేస్తుంటారు (5, 7 వచనాలు). వారు ఉపవాసమున్నప్పుడు, తమ ముఖములను వికారము చేసికొని దుఃఖ వస్త్రములు ధరించుకుని తాము ఎంత దుఃఖముతో ఉన్నామో యితరులు గుర్తించి తమ భక్తిని అందరూ కొనియాడునట్లు వారు నటిస్తుంటారు.

మొదటి వచనంలో వాడబడిన “కనబడవలెనని” (గుర్తింపు పొందవలెనని) అనే పదం (*theamai*) అను మాటనుండి వచ్చింది. యిది (*theatron*) అను పదమునకు

సమాచారం పదం. దీనినుండే థియేటర్ అను పదం వచ్చింది.⁴ ఈ వేషధారుల రంగస్థలం ఈ లోకం, అక్కడి ప్రేక్షకులు ప్రజల గుంపు. ప్రతి ఒక్కరూ తమను చూడడం, తమను చూసి అందరూ పొగడడం వారి యొక్క లక్ష్యం. వారు దానిని పొందినట్టు కనిపిస్తుంది, యిది మాత్రమే వారు పొందగలరు. ప్రతి ఉదాహరణ చివరన, “వారు తమ ఫలమును పొందియున్నారుని నిశ్చయముగా మీతో చెప్పుచున్నాను” అని యేసు అన్నారు (2, 5, 16 వచనాలు). “వారు పొందియున్నారు” అనుమాట *apecto*, అను మాటనుండి వచ్చింది. దీనికి “పొందవలసియున్నదంతా పొంది దానికి రశీదును యిచ్చుట”⁵ అని అర్థం. వారి నాటకం ముగిసిన తరువాత, అందుకు పొందవలసినవి పొందిన తరువాత ఈ లోక మెప్పును వారు పొందిన తరువాత వారి జీవిత గ్రంథంలో “వారి ఫలం చెల్లెంపబడింది” అని దేవుడు వ్రాస్తాడు. వారు పొందిన మొత్తం యిదే. “పరలోకంలోని మీ తండ్రితో మీకు ఏ పాలు లేదని” యేసు చెప్తున్నారు. ఎంత వేదనకర మాటలు! ఈ లోక క్రియలకు పరలోక బహుమతులుంటాయి.

మనం చేస్తున్న క్రియలకు ప్రేక్షకులు, ఈ లోకస్థులు మన కళ్ళకు కనబడుతుంటే “రహస్యమందన్న మన క్రియలను తండ్రి చూస్తూ ఉన్నాడు” (6, 18 వచనాలు). చివరికి అసలైన ప్రేక్షకుడు దేవుడే. NEB బైబిలు 1వ వచనాన్ని యిలా తెలియజేస్తుంది: “మనుష్యుల యెదుట మీ మతమును ప్రదర్శింపకుండ జాగ్రత్తపడుడి. ఒకవేళ మీరలాగే చేస్తే పరలోకంలోని మీ తండ్రి యింటిలో మీకేమి ఫలములు ఉండవు.”

ఒక ఉదాహరణ (6:2-4)

“యూదులు చేసే మూడు దయార్థ కార్యములను”⁶ వివరించుటకు ముందు యేసు ఈ సాధారణ హెచ్చరికను చేశారు. క్రైస్తవ ధార్మికతలో ఈ మూడు కూడ ప్రాథమికాంశాలు: యితరుల విషయంలో (ధర్మగుణం), దేవుని విషయంలో (ప్రార్థన), మరియు స్వ విషయంలో (తగ్గింపు స్వభావము). ప్రతి ఉదాహరణలో ఒకే విధానాన్ని చూస్తున్నాం: ఏం చేయకూడదు మరియు ఏం చేయాలి. ప్రతి సందర్భంలోనూ చేసిన పనులకు ఎటువంటి ప్రతి ఫలం ఉంటుందో ప్రభువు తెలియజేస్తున్నారు.

ఇప్పుడు మొదటి ఉదాహరణను గమనించుదాం. తరువాత పాఠములో మిగతా రెండు పాఠములు చర్చించబడతాయి.⁷

వేదలకు ఏవిధంగా సహాయం చేయకూడదు (2 వచనం)

మొదటి ఉదాహరణ బీదలను కనికరించుటను గురించి. “యూద మత ఆచారాల్లో బీదలకు సహాయం చేయడం ఎంతో ప్రాముఖ్య విషయం.”⁸ “కావున నీవు ధర్మము చేయునప్పుడు మనుష్యుల వలన ఘనత నొందవలెనని, వేషధారులు సమాజమందిరములలోను, వీధులలోను చేయులాగున నీ ముందర బూర ఊడింపవద్దు” (2వ వచనం) అని యేసు చెప్తున్నారు. “బీదలకు సహాయం చేయడం” అను మాటకు బదులు KJV బైబిలు “ధర్మము” అను పదమును ఉపయోగించింది.⁹ 2వ వచనంలో వాడబడిన గ్రీకు పదం (*eleemosune*)నకు “దయ చూపుట” అని అర్థం.¹⁰ ఇది దయార్థ క్రియలను చేయడం, ప్రత్యేకించి బీదలకు సహాయపడడాన్ని సూచిస్తుంది.¹¹ ఇది ఆర్థికం లేదా మరేదైనా సహాయం కావచ్చు.

అవసరమగు వస్తువును గురించి ఈ పదం మాట్లాడుతుంది.

బీదలకు సహాయపడడం గురించి పాత నిబంధనలో ఎంతో ప్రాముఖ్యత ఇయ్యబడింది. “బీదలను నీ దేశములో ఉండక మానరు, అందుచేత నేను - నీ దేశములోనున్న నీ సహోదరులగు దీనులకును, బీదలకును అవశ్యముగా నీ చెయ్యి చాపవలెనని నీకాజ్ఞాపించుచున్నాను” (ద్వితీయోపదేశకాండము 15:11) అని మోషే ద్వారా దేవుడు తెలియజేశాడు. దేవునియందు భయభక్తులు కలిగినవారి గురించి కీర్తనల గ్రంథంలో యిలా వ్రాయబడింది: “వాడు దాతృత్వము కలిగి బీదలకిచ్చును. వాని నీతి నిత్యము నిలుచును, వాని కొమ్ము ఘనతనొంది హెచ్చింపబడును” (112:9).

ఇదే ప్రాధాన్యత క్రొత్త నిబంధనలోనూ ఇయ్యబడింది. యేసు ఆస్తిగల యవ్వనునితో మాట్లాడుతూ, “నీ ఆస్తిని అమ్మి బీదలకిమ్ము, అప్పుడు పరలోకముందు నీకు ధనము కలుగును” (మత్తయి 19:21) అని అన్నారు. జక్కయ్య ప్రభువును తన యింట చేర్చుకొనిన తరువాత, “నా ఆస్తిలో సగము బీదలకిచ్చుచున్నాను” (లూకా 19:8) అని అన్నాడు. “బీదలను జ్ఞాపకము చేసికొనవలెనని” అపొస్తలులు పౌలును, బర్నబాను కోరారు. దానియందు పౌలు ఆసక్తి కనబరిచాడు (గలతీయులకు 2:10). యెరూషలేములోనున్న బీదల నిమిత్తము మాసిదోనియ మరియు అకయ ప్రాంతముల క్రైస్తులు కొంత సహాయం చేశారు (రోమీయులకు 15:26). దాతృత్వము సంఘానికి దేవుడిచ్చిన బాధ్యత (గలతీయులకు 6:10; యాకోబు 1:27 చూడు).

మత్తయి 6:1-18 వాక్య భాగంలోని ప్రతి ఉదాహరణలో జరుగుతున్న ఆచారాన్ని గురించి యేసు చర్చించారు. పేదలకు సహాయం చేయుటను గురించి “నీవు బీదలకు ఒకవేళ సహాయం చేస్తే” అని ఆయన అనలేదు గాని “బీదలకు సహాయం చేయునప్పుడు” అని అన్నారు. బీదలకు, యితరులకు సహాయం చేయుటలో మనం ఏం చేయాలి, ఏం చేయకూడదు అన్న విషయాన్ని చూస్తున్నాం. బీదలకు చేయు సాయాన్ని తతంగంగా చేయకూడదు. యింకా చెప్పాలంటే, బూరను ఊదకూడదు.

బూరను ఊదడం అనేది అక్షరాధారంగా చెప్పబడినా లేక హాస్య అర్థములో వాడబడినా అన్న విషయం ఖచ్చితంగా చెప్పలేము. ధర్మము చేయుటకు ముందు బూర వాయిచేవారనుటకు ఏ చారిత్రక ఆధారం లేదు.¹² కాని ఒక ధనవంతుడు పేదవారి కొరకు నీటి తిత్తిని¹³ కొని పంచడం మాత్రం మనకు తెలుసు. నీటిని అమ్ముకునేవాడు కొనబడిన నీరు బీదలకు గనుక బిగ్గరగా కేకవేసి దానిని అందరికి యిచ్చేవాడు. నీటిని త్రాగినవారు కొన్న వ్యక్తిని కలిసి కృతజ్ఞత తెలిపి వెళ్ళడం ఆనవాయితీ.¹⁴

బీదలకు సహాయం చేయునప్పుడు బూరను ఊదవారి గురించి విన్నప్పుడు మీకు ఎవరు గుర్తుకు వస్తున్నారు? తాము చేసే ప్రతి చిన్న దాతృత్వ క్రియను బహిరంగంగా ప్రకటించుటకు బూరలు ఊదవారిని ఏర్పాటు చేసుకొను ధనవంతులు గుర్తుకువస్తున్నారా? వారు తమ చిత్రాలు దిన పత్రికలలో రావాలని మానవత్వం కలిగిన దయామయులుగా ప్రతి ఒక్కరికీ కనబడాలని తాపత్రయపడ్తుంటారు. వారికి ఎంత డబ్బు ఉండియుంటుందో, ఎంత పన్నుల రూపంలో పోతుందో ఆలోచిస్తుంటారు. యితరులను నిందించుటకు ప్రభువు ఈ ఉదాహరణను యివ్వలేదు గాని మనల్ని మనం పరిక్షించుకొనుటకే యిచ్చాడు. యితరులకు సహాయం చేస్తున్నప్పుడు వారినుండి కృతజ్ఞతలు నేను ఆశిస్తున్నానా? ఒక్కవేళ వారు

కృతజ్ఞత తెలియజేయలేకపోతే, నేను తొందరపరుస్తున్నానా? ఈ లోక సంబంధ మెప్పుకోసం (పార్శ్వద్వ్యనులకోసం) నేను ఎదురు చూస్తున్నానా?

చెడు ఉద్దేశంతో బీదలకు సహాయం చేయుటను గురించి పౌలు 1 కొరింథీయులకు 13లో యిలా వ్రాస్తున్నాడు: “బీదల పోషణకొరకు నా ఆస్తి అంతయు యిచ్చినను ... ప్రేమ లేనివాడనైతే నాకు ప్రయోజనమేమియు లేదు” (3 వచనం). స్వప్రయోజనాల కోసం యితరులకు సహాయం చేసే వారి గురించి, “వారు తమ ఫలము పొందియున్నారని నిశ్చయముగా మీతో చెప్పుచున్నారు” (మత్తయ 6:2బి) అని యేసు అంటున్నారు. ఈ విధంగా ధర్మం చేసేవారికి ఏ ప్రయోజనం ఉండదుగాని, వారి సహాయాన్ని పొందేవారు లాభపడతారు. 2వ వచనాన్ని ఫిలిప్పీ బైబిలు యిలా తెలియజేస్తుంది: “నమ్మండి, వారు పొందుకొనవలసిన పొందవలసిన ప్రతిఫలాన్ని వారు పొందారు.”

పేదలకు సహాయం చేయుట ఎలా (3, 4 వచనాలు)

ఇలా అయితే మరి పేదలకు ఎలా సహాయం చేయాలి? “నీవైతే ధర్మము చేయునప్పుడు నీ ధర్మము రహస్యముగానుండు నిమిత్తము నీ కుడి చేయి చేయునది నీ యెడమ చేతికి తెలియకుండవలెను. అట్లుయితే రహస్యమందు చూచు నీ తండ్రి నీకు ప్రతిఫలమిచ్చును” (3, 4వ వచనాలు).

అంటే, మనం ఏ సహాయం చేసినా గాని, అంతా రహస్యంగానే చేయాలి ఎవరికీ తెలియకూడదు అని కొంతమంది భావిస్తారు. పూర్వము సంఘాల్లో చందా వట్టేవారు. సంచి తమ వద్దకు వచ్చినప్పుడు గుప్పిలి మూసి కాసుకను అందులో వేసేవారు. ఒక్కొక్కసారి ఒట్టి గుప్పిలిని అందులో వదిలేవారు. మన యొక్క ప్రతి దాతృత్వ క్రియ చాలా రహస్యంగా ఉండాలి వెల్లడికాకూడదు అని కొంతమంది భావిస్తుంటారు.¹⁵ యిందులో ఘనత అంతయూ దేవునికే చెల్లునంతకాలం యిందులో తప్పేమీ లేదు.

క్రొత్త నిబంధన గ్రంథంలో ప్రతి దాతృత్వ క్రియ రహస్యంగా ఉండలేదు. పేద విధవరాలు అర్పించిన కాసుక గురించి ప్రభువు శిష్యులకు బోధించారు (మార్కు 12:41-44). బర్నబా యొక్క దయాళ స్వభావాన్ని గురించి మిగిలినవారు ఎరిగేయున్నారు (అపొస్తలుల కార్యములు 4:34-37). మాసిదోనీయుల దయాళ స్వభావంనుండి కొరింథీయులు పాఠము నేర్చుకొనునట్లు పౌలు వారిని గురించి ఉదహరించాడు (2 కొరింథీయులకు 8:1-5; 9:1-5). యితరులు మన దాతృత్వ గుణమును ఎరిగియుండునట్లు చేయడంలో గల అంతర్వ్యం మనం ఘనత నొందడమే. అవసరతలోనున్న వారికొరకు బర్నబా “యివ్వడంలో” మరియు అననియ సప్పీరాలు యివ్వడములో ఒకటే తేడా ఉంది. బర్నబాకు కలిగిన ఘనత తమకూ రావాలన్న ఆశబోతుతనం (అపొస్తలుల కార్యములు 4:36-5:8 చూడు).

మీ కుడి చేయిచేసే దానం ఎడమ చేతికి తెలియకూడదన్న మాటలోని అర్థం ఏమిటి? యిది కొంచెం హాస్యంగా స్పృశించుతుంది. ఈ సన్నివేశాన్ని ఊహించండి. మొదటి సన్నివేశంలో, కుడిచేయి ఒక రూపాయిని పేదవానికి దానం చేస్తుంది. “యిది అతనిని బాగా ఆదుకుంటుంది” అని కుడి చేయి సంతోషపడుతుంది. రెండవ సన్నివేశంలో, “ఓ కుడి చేయి నీవేం చేస్తున్నావు?” అని ఎడమ చేయి అంటుంది. అయితే కుడిచేయి చేసిన పని ఎడమ చేయికి ఎలా తెలిసింది? ఆలోచించండి: సమాచారమంతా మొదడునుండి వస్తుంది.

దీనినుండి ప్రభువు మనకు ఈ పాఠమును తెలియజేస్తున్నారు, “నీవు ధర్మం చేసినప్పుడు, నీవు చేసిన కార్యాన్ని మొదడులో భద్రపరచుకోవద్దు. మీ ఆలోచనలు నుండి సాధ్యమైనంత త్వరగా దానిని తీసివేయి తద్వారా నీవు చేసిన పని గురించి నిన్ను నీవు ఘనముగా ఎంచుకొనక నీ సత్కార్యములను బట్టి ఉప్పొంగక ఉంటావు.”

మత్తయి 6:1-18 యొక్క ప్రధాన ఉద్దేశమును యిక్కడ మనం చూస్తున్నాం. యితరులు చూసే విధంగా మన యొక్క నీతి కార్యములు ఉండకూడదు. యితరులకు తెలియకుండా మంచి పనులు చేయడం సాధ్యమేగాని మనం చేసిన పని తాలూకూ మానసిక అభినందనలు, ఉప్పొంగేతనం, స్వనీతిపరులుగా గర్వపడడం వంటి వాటిని స్వాధీనపర్చుకోడం కొంచెం కష్టం. ఒక వంటకంలోని తన కిష్టమైన ముక్కను తీసుకుని ఒక చిన్న పిల్లవాడు “అహో! నేనెంత మంచివాడిని” అంటూ సంతోషపడే చిన్న పిల్లల పాట ఒకటి మనకు తెలుసు. అలాగే చేసిన మంచి పనికి మన హృదయాల్లో, “అహో నేనెంత మంచివాణ్ణి, మంచిదాన్ని” అని ఉప్పొంగకూడదు. “క్రైస్తవ దాతృత్వం త్యాగపూరితమైనది, త్వరగా స్వయంగా మరచిపోవునది.”¹⁶

నీవు యివ్వవలసిన విధంగా యిస్తూవుంటే, “రహస్యమందు చూచు నీ తండ్రి నీకు ప్రతిఫలమిచ్చును”¹⁷ (మత్తయి 6:4బి). “దేవుడు రహస్యమందు జరిగిన దానిని చూస్తున్నాడు.” “దేవుని కన్నులకు సమస్తమును మరుగులేక తేటగానున్నది” (హెబ్రీయులకు 4:13). “క్రైస్తవ జీవితంలో అతి ముఖ్య భాగం ఏమంటే, దేవుడు చూచిన భాగం” అని ఒకరు అన్నారు.¹⁸ మీరు ఏం చేస్తున్నారో ఎందుకు చేస్తున్నారో దేవునికి తెలుసు. “మంచి ఉద్దేశములతో మంచి పనులను చేస్తుంటే దేవుడు మీకు ఫలమును యిస్తాడని” యేసు తెలియజేస్తున్నారు.

“తగిన ఫలము” అనేది కొంత చింతను కలిగిస్తుంది. కొంతమంది ఈ ఫలమును గురించిన విషయాన్ని వక్రీకరిస్తుంటారు. మనం చేసిన యిన్ని సత్కార్యాలు, చేసిన దానాలు మనకు పరలోకంలో స్థానాన్ని సంపాదించి పెట్టలేవు. కేవలం కృప ద్వారానే మనం రక్షించబడియున్నాము (రోమీయులకు 6:23; ఎఫెసీయులకు 2:8). అయినా, దేవునికి లోబడియున్నవారు ఫలం పొందుతారు. అవిధేయులైనవారు శిక్షను పొందుతారు (మత్తయి 5:12; 10:42; 25:14-46).

మత్తయి 6:4లో చెప్పబడిన “ఫలము” యొక్క అర్థం ఏమిటో, అది ఎప్పుడు యివ్వబడుతుంది అన్న విషయం గురించి వ్యాఖ్యానకర్తలు విభిన్నంగా వ్యాఖ్యానించారు. వీటిని మూడు రకాల ఫలాలుగా విభజించారు. ఫలము యొక్క తక్షణ వర్తిపు, కొనసాగే ఫలము మరియు చివరి ఫలము. మన వాక్య ప్రకారం, మన క్రియలను మనుష్యులు గాక దేవుడు గుర్తించడం తక్షణ ఫలితము (థియోటర్లో మీరు చేసిన పనికి దేవుని మెప్పు పొందడం అను ఉదాహరణను పరశీలించండి). తద్వారా మనం దేవుని మరింత సమీపించి ఆయన సారూప్యంలోనికి మారడం (5:48) కొనసాగింపు ఫలము. మనమాయన సమీపస్థలమై ఆయన బలమును ఆశ్రయించినప్పుడు ఆయన ప్రేమను గుర్తెరుగుతాము. యిక దేవునితో శాశ్వతకాలము ఉండడమే అంతిమ ఫలము. మత్తయి 25వ అధ్యాయంలో న్యాయతీర్పు సన్నివేశంలో మనమీ మాటలను చూస్తాము (అవసరతలో ఉన్నవారికి సహాయం మరియు ఫలితం గురించి నొక్కి చెప్పిన విషాన్ని గమనించు):

“అప్పుడు రాజు తన కుడివైపున ఉన్నవారిని చూచి - నా తండ్రిచేత ఆశీర్వాదింపబడినవారలారా, రండి; లోకము పుట్టినది మొదలుకొని మీ కొరకు సిద్ధపర్చబడిన రాజ్యమును స్వతంత్రించుకొనుడి. నేను ఆకలిగొంటిని, మీరు నాకు భోజనము పెట్టితిరి; దప్పిగొంటిని, నాకు దాహమిచ్చితిరి; పరదేశినైయుంటిని నన్ను చేర్చుకొంటిరి; దిగంబరినై యుంటిని, నాకు బట్టలిచ్చితిరి; రోగినైయుంటిని, నన్ను చూడవచ్చితిరి; చెరసాలలో ఉంటిని నా యొద్దకు వచ్చితిరి” (34-36 వచనాలు).

ముగింపు

మత్తయి 6వ అధ్యాయం మొదటి భాగాన్ని యూజేన్ పీటర్సన్ యిలా వివరించాడు:

“మీరు మంచి పనులు చేసేటప్పుడు జాగ్రత్తపడండి. దాని ద్వారా మీరు ప్రాచుర్యం పొందకుండా ఉండనట్లు జాగ్రత్తగా ఉండండి. యిది మంచి రంగస్థలమైనాగాని, దేవుడు మిమ్ములను మెచ్చడు.

“ఇతరుల విషయంలో మీరు సాయపడేటప్పుడు ఎవరి దృష్టి మీ మీద పడకుండ చూసుకొనండి. కపట వేషధారుల వేషాలను మీరు చూశారు గదా! నలుగురు చేరు చోట, వీధి మూలల్లో చేరి అక్కడ రంగస్థలం ఏర్పాటుచేసి అందరూ తమను చూడాలని పనులు చేస్తుంటారు. వారు మెప్పును పొందుతారు. యికదేవాళ్ళకు దొరికేది. ఒకరికి సాయపడేటప్పుడు, దాని గురించి ఆలోచించుటకు ఎవరికి తెలియకుండా, అర్హులం లేకుండా దాన్ని చెయ్యి...” (MSG).

“ఇప్పుడు నేను మనుష్యుల దయను సంపాదించుకొన జూచుచున్నానా దేవుని దయను సంపాదించుకొన జూచుచున్నానా? నేను మనుష్యులను సంతోషపెట్టగోరుచున్నానా? నేనిప్పటికిని మనుష్యులను సంతోషపెట్టువాడనైతే, క్రీస్తుదాసుడను కాకయేపోవుదును” (గలతీయులకు 1:10) అని పౌలు గలతీయులతో అంటున్నాడు. పౌలు మాటలను ఆధారం చేసుకొని “నేను మనుష్యుల మెప్పును పొందగోరుచున్నానా లేక దేవుని మెప్పును పొందగోరుచున్నానా?” అని మనలను మనం ప్రశ్నించుకోవాలి. ఒక రచయిత యిలా వ్రాస్తున్నాడు ...

... మన ధార్మికతకు పొందియున్న ముప్పు “ప్రాచీన స్వభావం.” పశ్చాత్తాపపడి, దేవునితో తిరిగి సమాధానపడిన తరువాత కూడ ఈ ప్రాచీన స్వభావం క్రొత్త రూపాల్లో బయట పడుతుంది. యిది ప్రాచీన స్వభావం. కాకపోతే యిది యిప్పుడు మతం మునుగు వేసుకుని ఉంటుంది.¹⁹

మీరు కూడ నాకు వలె ప్రాచీన స్వభావంతో పోరాడుతూ, యితరుల మెప్పును పొందుటకు యిష్టపడుతుంటే, మన ఆలోచనలన్నీ ఆయన వైపు కేంద్రీకరించి ఆయన మెప్పును పొందుటకు ప్రయాసపడేలా ఆయన మనకు సహాయం చేయును గాక.

సూచనలు

¹D. Martyn Lloyd-Jones, *Studies in the Sermon on the Mount*, vol. 2 (Grand Rapids, Mich.: Wm. B. Eerdmans Publishing Co., 1959), 9. ²కొన్ని గ్రీకు ప్రాచీన ప్రతుల్లో మత్తయి 6:1 వాక్య భాగం “కాని” అన్న పదంతో ఆరంభమవుతుంది. అంటే దీనికి 5:48తో సంబంధం ఉంది. ³6:1-18 వచనాల్లో శాస్త్రులు పరిసయ్యుల పేర్లను యేసు ప్రస్తావించుట లేదు. గాని ఆయన “వేషధారులను” గురించి ప్రస్తావిస్తున్నాడు (2, 5, 16 వచనాలు). మత్తయి 23లో శాస్త్రులు

పరిసయ్యుల తప్పలను ఎండగడుతూ వారిని “వేషధారులని” యేసు సంబోధించారు. ⁴*The Analytical Greek Lexicon* (London: Samuel Bagster & Sons, Ltd., 1971), 191. ⁵Walter Bauer, *A Greek-English Lexicon of the New Testament and Other Early Christian Literature*, 4th ed., rev. and aug. William F. Arndt and F. Wilbur Gingrich (Chicago: University of Chicago Press, 1957), 84. ⁶D. A. Carson, “Matthew,” *The Expositor’s Bible Commentary*, vol. 8 (Grand Rapids, Mich.: Regency Reference Library, Zondervan Publishing House, 1984), 162. ⁷“చెడు ఉద్దేశంతో మంచి పనిని చేయుట (మత్తయి 6:5-18)” అని ఈ పాఠం పేరు. ⁸William Barclay, *The Gospel of Matthew*, vol. 1, The Daily Study Bible Series (Edinburgh: Saint Andrew Press, 1956), 186. ⁹ధర్మం (“alms”) అను పదం లాటిన్ పదంనుండి వచ్చింది. దీని మూలం గ్రీకు పదం. కాలక్రమంలో *eleemosune*, “alms”గా మారింది. ¹⁰W. E. Vine, Merrill F. Unger, and William White, Jr., *Vine’s Complete Expository Dictionary of Old and New Testament Words* (Nashville: Thomas Nelson Publishers, 1985), 23.

¹¹Geoffrey W. Bromiley, *Theological Dictionary of the New Testament*, abr., ed. Gerhard Kittel and Gerhard Friedrich; trans. Geoffrey W. Bromiley (Grand Rapids, Mich.: Wm. B. Eerdmans Publishing Co., 1985), 223. ¹²మత్తయి 6:2లోని బూర ఊదడం, పండుగలు యితర ముఖ్య దినాలు, ఉపవాసాల ముందు ఊడే బూర శబ్దముతో పోల్చడానికి ప్రయత్నించాం కాని యిక్కడ ధర్మం చేసేవాడే బూరను ఊడుతాడు (మత్తయి 6:2). ¹³పాలస్తీనా దేశంలో నీరు సమృద్ధిగా ఉండదు, కరువు కాలంలో నీటిని అమ్ముతారు. జంతు చర్మపు సంచలలో దీన్ని నిలువచేస్తారు. ఈనాటికి కొన్ని ప్రాంతాల్లో నీటిని యిలాగే నిలువ చేస్తారు. ¹⁴Ralph Sweet, *Moments on the Mount*, Living Word series (Austin, Tex.: R. B. Sweet Co., 1963), 42. ¹⁵దీనికి Lloyd Douglas చెప్పిన *Magnificent Obsession* ఉదహరణన ఇవ్వవచ్చు. ¹⁶John R. W. Stott, *The Message of the Sermon on the Mount*, The Bible Speaks Today series (Downers Grove, Ill.: Inter-Varsity Press, 1978), 131. ¹⁷వాక్యం చివరన “బహిరంగంగా” అని KJVలో వ్రాయబడింది. ప్రాచీన గ్రీకు ప్రకల్పంలో ఈ మాట లేదు. ¹⁸సేకరణ; quoted in Warren W. Wiersbe, *The Bible Exposition Commentary*, vol. 1 (Wheaton, Ill.: Victor Books, 1989), 27. ¹⁹Rudolf Eucken; quoted in E. Stanley Jones, *The Christ of the Mount* (New York: Abingdon Press, 1931), 202.